

መንፈሳዊ ዑረት ቀስ ብቅስ እዩ ዝሓዊ

ንባብ፡ ማር 8:22-26

አብዚ ክፍሊ ማርቆስ አብቲ ዝለዓለ ጥርዚ ወንጌሉ ከም ዝበጻሕና ንርኢ። ነዚ ሕጂ ዘንበብናዮ ማርቆስ ነቲ ዝዓበየ መልእኽቱ ቅድሚ ምንጋሩ ፈሊጡ ዘእተዎ እዩ ዝመስል ንሓዋርያቱ ሰብ መን እዩ ይብሉኒ እናበለ ንዝሓተቶም ቅድሚ ምምላሱ ነዚ ናይ ዕዉር ዝነበረ እዩ ዝሓወየ ተአምራት ገሩ። ከም ዘሎ ክተንብቦ እንከሎኻ ምሕዋይ ናይ ሓደ ዕዉር ታሪኽ እዩ ዝመስል፤ ግን ከም አብ ኩሉ ወንጌል ማርቆስ ብአምሳል ዓሚቕ ትርጉም ዝሓዘ እዩ።

ማርቆስ ወንጌላዊ ቅድምዚ ዘዘንትዎ እንተ ርክና ሓዋርያት ናይ ኢየሱስ እንታይነት ከም ዝዘንግዑ ንርኢ። ምስኡ እናተጓዙ እንከለዉ ምምላእ እንጌራ ስለ ዝረስዑ ፈሪሖም። ነቲ ምስኡም ዘሎ ዝምግብ ዝሓሊ፤ ናይ እንገራ ሕይወት ብርእሱ አብ ማእከሎም እንከሎ ክርእይዎ ክሓስብዎ አይክአሉን። ኩነታት ሓዋርያት ዝተረድኦ ኢየሱስ ገናዶ አይርድአኩምን እዩ አብ ነድሕድኩም እንጌራ ብዘይምምላእኩም ትካትዑ እናበለ ጌና ንዝደንዘዘ ልቦም ይሓቶም። አይተስተውዑሉን እንዲኹም ልብኹም ተደፊኑ ድዩ፤ አዲንቲ ከለዎኹም አይትርእዩንዶ አእዛን ከለዎኹም አይትሰምዑንዶ አይትዝክሩንዶ ኢኹም? እናበለ አብ ቅድሚኦም ዝገበሮ ተአምራት አርባዓተ ሽሕ ሰብ ከምዝመገበ ይነግሮም።

ሰባት ክንአምን ክንርኢ እንተ ዘይደለና ከምኡ ኢና፤ እና ረክና ከምዘይርክና እናሰማዕና ከምዘይሰማዕና ኢና እንኸውን። ዘሎናዮ ዘመን ናይ ከምዚ ርጉጽ መርኣያ እዩ። ሰባት ንሓቂ ንእሙን ነገር ክክሕዱን ምቕባል ክኣብዩን እንርእዮ ዘሎና እዩ። ሰብ እቲ ዝኸፍኦ ንሓቂ እናረከየን ሰምዐን ክኸሕድ እንከሎ እዩ። ናይ ሓዋርያት መንፈሳዊ ዑረት በዚ ዘንበብናዮ ቃል ወንጌል ማርቆስ ተአምራታዊ ምሕዋይ ስዒብዎ ንረኽቦ።

ቅድሚ አብ ትንታኔ ምእታው ነዚ ዕዉር ሰባት መሪሖም እዮም አብ ኢየሱስ አምጺኦም ምናልባት ቤተ ሰቡ ወይ ዓዕርኽቱ ወይ እውን ዝደንገጹሉ ክኹኑ ይክአል። ክሓቂ ምስ ሰብ ክሕወስ ሓጊዞም አምጺኦም። አብ ወንጌል ብዙሕ ጊዜ ሰባት ንሰባት አብ ኢየሱስ ከምጽኡ ንረኽቦም። አብቲ ምንጪ ኹሉ ዝኾነ ኢየሱስ አብኡ ብእምነት የምጽእዎም። ንሕና እውን ንሰባት አብ አምላኽ ክንቕርቦም መገዲ አምላኽ ክንሕብሮም ሓላፍነትና እዩ። ብዙሓት ስኣን ዘቕርቦም ገለ ኸኣ ሰይጣን ተዓዊትሎም አብ ጸልማት ዝነብሩ አለዉ አብ አምላኽ አብ ንስሓ ክቕርቡ ናይ ነፍሲ ወከፍና ተሳትፎ የድሊ። እስከ ሎሚ ንመን አብ ኢየሱስ ክቕርብ ኢልና ንሕሰብ። መጀመርያ ብቤትና ንጀምር ድሕሪኡ ንኻልኦት። ክንደይ አለዉ ካብ ቤት አምላኽ ርሒቕም ምስጢራት ክርስቶስ ዘይካፈሉ፤ ክንደይ አለዉ ክርስትያናዊ መዕበያ ዘይረኽቡ ገለስ ጨረሾም ዝኾነ አፍልጦ አምላኽ ዘይብሎም አለዉ ስለዚ ናብ አምላኽ ክቕርቡ ልኡኻት ኮና ንቕረቦም።

አብ ናይ ሎሚ ተአምራታዊ ምሕዋይ ናይ ሓደ ዕዉር ፍሉይ ካብ ካልኦት ተአምራታት አብ ወንጌል እዩ፤ ፍሉይ ዝገብሮ ብኸልተ ደረጃ ዝኾነ እዩ። ኢየሱስ ንመጀመርያ ጊዜ ኢዱ ምስ አንበረሎ ከምዋግዋግታ ንሰባት ከም ኦም ኮይኖም ተራእዮም አብ መንግሥም ዘሎ ፍልልይ ክርኢ አይ ክአለን። ጣዕሚ ጸጋ አምላኽ ብዘይምርኣይና ከም ማንም ነገር ወሲድና እንጉዓዘሎ እዋን ኦሎ እዩ። ኢየሱስ

ፍቅርን እንታይነቱን ቀስ ኢሉ ከምዝርአ ክገልጽ እንከሎ ንናትናኤል ካብዚ ዚዓቢ ነገር ክትርኢ ኢኻ (ዮሐን 1:50) ይብሎ። ፍቅሪ ኣምላኽ ቀስ ብቐሰ እናወበየን ኣብ ልብና እናሓደረን ዝኸይድ እዩ። እዚ ዕዉር ቀልጢፉ ዘይርአየ ምናልባት ጣዕሚ ምርኣይ ብዝያዳ ፍልልዩ ክርኢ ኢሉ ዝገበረሉ ክኸውን ይክኣል። ካልኣይ ጊዜ ኢየሱስ ምስ ተንከፎ ግን ብምሉእ ክርኢ ክኢሉ። ኣብ ወንጌል ሰባት ንክዳን ኢየሱስ ምስ ተንከፉ ከም ዝሓወዩ ዝነግር ኣሎ (ሉቃ 8:44)። ካብኡ ሓይሊ ወጺኡ ካብ ሕማምም የሕውዮም ነሩ። ሎሚ ኢየሱስ ክትንክፎ ዘይደሊ መን ኣሎ ኾን። ኣብኡ ቀሪብና ንተንክፎ ሽዑ ብኹሉ ክንሓዊ ኢና።

ኢየሱስ ዝተንከፎ ልቢ መጀመርያ ዝገብራ ኣብኡ ምእማን እዩ። እምነት ነቲ ብሰብ ዘይክኣል ብኣምላኽ ከም ዝክኣል ክንኣምን ይሕግዘና። እምነትና ክዓቢ ሕያወ ክኸውን ዕለት ዕለት ምስ ኢየሱስ ቀጻሊ ርክብ ክህልወና ይግባእ። ምኽንያቱ እምነት ክመውት ክድስክል ክሓምም ይኸእል እዩ። ኢየሱስ ክትንክፈና ወይ ክንትንክፎ ኣብኡ ክንቀርብ ኣሎና። ሰንበት ሰንበት ኣብ ቅዳሴ ክንመጽእ እንከሎና ልብና ክትንክፍ ምስ ኢየሱስ ሓደ ኮና ጸጋ ክንቅበል ምእንቲ እዩ። ኦ ኢይሱስ ነቲ ክሓዊ ዘድልዮ ኣካላተይ ተንክፎ ኢልና ንለምና። ክንደይ ካብ ምትንክፍና ንሰባት ሕውየት፣ ሰላም ፍቅሪ የምጽኡሎም? ክንደይ እዮም ኣነ ምስ መጻእኩ ሕጉሳት ዝኾኑ? ብኣንጻሩ ክንደይ እዮም ንኣይ ምስ ረኣዩ ዘይሕጎሱ ወይ ናይ ኣምላኽ ነገር ዘይርእዩ።

ኢየሱስ ነቲ ዕዉር ንበይኑ ወሲድዎ ኣብ ኣዒንቱ ጡፍ ኢሉ ኸኣ ኢዱ ኣንበረሉ ገለዶ ትርኢ ኣሎኻ ኢሉ እውን ሓተቶ። ከም ዝተባህለ ኣብ መጀመርያ ሰባት ከም ኣእዋም ኮይናም ተራእዮም ኢዱ ምስ ኣንበረሉ ጽቡቕ ገሩ ክርኢ ጀመረ ሓወየ ንኹሉውን በሪሁ ረኣዮ። ኣብዚ ሓሓደ ነገራት ኣሎ ኣዕሚቕና ክንርእዮ ዘሎና፡

- 1. ንበይኑ ወሲዶ።** ኢየሱስ ፍሉይ ተገዳስነት ስለ ዝገበረሉ ንበይኑ ካብ ማእከል ህዝብን ዓድን ወጻኢ ወሲድዎ። እዚ ዝኾነሉ ከኣ ንበይኑ ምስኡ ክኸውን ስለ ዝደለ እዩ። ኣብ መንጎ ህዝቢ እንተ ኣሕወዮ ሰባት ዕጉግ ክብልዎ ኩሉ ክንድንጽዎ ስለ ዝኾነ ከይርበሽ ኢሉ እዩ። ኣምላኽ ከሕውየና ንበይንና ብግልና እዩ ዝደሊ። ሎሚ እውን ንበይንና ክገብረልና ዘድልዮ ነገር ኣሎ ግልሎት ንውጻእ። ንበይንኻ/ኺ ዝብሎ ኣሎኒ ይብለና ኣሎ። ኣብ ጉዳይ ድሕነት ግላዊ ሕይወትና ክግድሰና ኣለዎ። ሰብ ንርኡ ምስ ሓወየ እዩ ንኻልእ ዝኸውን። ኣብ መንበረ ኑዛዜ ንበይንና ኢና እንናዘዝ። በይንና ኣብ ቅድሚ ኣምላኽ ንቐውም። ኢየሱስ ሎሚ ንበይንና ከሕውየዮ ይደሊ ኣሎ። ግልል ኢልና ንርከቦ ክንሓዊ ምእንቲ። ዓበይቲ ሓካይምን ዓበይቲ መማህራንን ሓደ ዓይነት ጠባይ ኣለዎም። ሓካይም ኣብ ልብን ኣእምሮ ሕሙምም ይኣትዉ ኩሉ ዘፍርሖምን ተስፋኦምን ይፈልጡ ምስኣም ይሳቐዩ ምስኣም ከኣ ተስፋ ይገብሩ ኣጀኻ/ኺ ክትሓዊ ኢኻ/ኺ ይብልዎም። ዓበይቲ መማህራን ኣብ ልብን ኣእምሮን ተመሃርኦም ይኣትዉ። ግድላቶም፣ ጸገማቶም፣ ዝዕንቅፎም ኩሉ ክርእዩ ይኸእሉ ሽዑ ብቐረባ ዝቐይሩሉን ዝዕውቱሉን መገዲ ይነግርዎም። እዚ እዩ ንኢየሱስ ዝዓበየ ዝገብሮ ነቶም ሓገዝ ዘድልዮም ኣብ ልብን ኣእምሮን ክኣቱ ስለ ዝኸእል። ንገለ ኣብልቦም ኣትዩ ካብ መንግስተ ሰማይ ርሑቕ ኣይኮንካን ስዓበኒ ይብሎም።
- 2. እቲ ዕዉር ክርድኦ ዝኸእል ኣገባብ ተጠቂሙ።** ኣብቲ እዋን ሰባት ብጥፍግፍ ክሕወ ከም ዝክኣል ይኣምኑ ነርም። እዚ ኣገባብራ ዘገርም ኣይ ኮነን ንሕና እውን ኢድና እንተ ተሃረምና ወይ ነደድና ቃንዛ ክንክየልና ቀልጢፍና ኣብ ኣፍና ኢና እንእቱ። ኢየሱስ ነዚ ዕዉር በዚ ኣገባብ እዩ ከሕውዮ ፈቲኑ በቲ ዝርድኦ ኣእምሮኡ ክቐበሎ ብዝኸእል መገዲ እዩ ኣሕውይዎ። ብከመይ መገዲ ከሕውየካ/ኪ ምደለኻ/ኺ።
- 3. ኢዱ ኣንበረሉ።** ኣብ ቅዱስ መጽሓፍ ኢድ ምንባር ናይ መንፈስ ቅዱስ ምውራድ እዩ ዘመልክት። ኢየሱስ ንሕፃናት ኢዱ የንብረሎም ነሩ። ምስጢራት ክንዕደል ከሎና ጳጳስ፣ ካህናት

ኢደም የንብሩልና። ሓዋርያት አብ ልዕሊ ምሩጻት ኢደም የንብሩ ከም ዝነበሩ ነንብብ፤ ቤተ ክርስቲያን ኣንብሮ ኢድ አብ ኩሎም ምስጢራት ክትዕድል እንከላ ተዘውትሮ። ኢየሱስ ሎሚ እውን ኢዱ ከንብረልና ንለምኖ። ክንጣዊ ክንርኢ ኣንብሮ ኢዱ የድልየና።

- 4. **ንኹሉውን በሪሁ ረአዮ።** ኢየሱስ ዝህበና ጸጋ ምልኣት እዩ ዝህበና። ካብ ፍቕሪ ተላዒሉ ስለ ዝህበና ብምልኣት እዩ ዝህበና። እቲ ዕጢር ንኹሉ ብፍሉይን ከምዘሎን ክርኢ ክኢሉ። ንሕና እውን ኣብኡ ክንቀርብ እንከሎና ጸጋ ኣምላኽ ብምልኣት ንረክብ። ጎደሎ ህያብ ኣምላኽ የለን።
- 5. **እዚ ተአምራት ፍሉይ ዝበለ እዩ።** እዚ ተአምራት ጥራሕ እዩ ቀስ ብቐስ ወይ በበደረጃ ዝተፈጸመ። ብዙሕ ጊዜ ተአምራታት ኢየሱስ ብቐጽበትን ብምልኡን እዩም ዝፍጸሙ ነሮም። ኣብዚ ተአምራት ናይ እቲ ዕጢር ሰብኣይ ምርኣይ ደረጃ ብደረጃ ቀስ ኢሉ እዩ ተፈጸመ። ጸጋ ኣምላኽ ክንረክብ ዕለት ዕለት ክንከደ ዝግብእና መገዲ ኣሎ።

ኣብዚ ኣምሳላዊ ሓቂ ኣሎ። ወላ ሓደ ሰብ የለን ንኹሉ ናይ ኣምላኽ ሓቂ ብሓደ ክርኢ ዝኽእል። ኣብ ከምዚ ዝአመሰለ ስብከተ ወንጌል ሓደ ካብቲ ጸገም ክኸውን ዝኽእል ሓደ ብግሉ ዝገብሮ ውሳኔ ንክርስቶስ ንምቕባል ምሉእ ክርስቲያን ይገብሮ ዝበል እዩ። ሓደ ካብቲ ጸገማት ኣባልነት ቤተ ክርስቲያን ብከምዚ ክቐርብ ይክኣል ማለት ሓደ ኣባል ቤተ ክርስቲያን ከምዝኾነ ምስተመባጸዐ ንኹሉ ከም ዝገበረ ገርካ ምርኣይ። እንተ ኾነ ውሳኔን ኩሉ ዝግበር መብጽዓታት ፈላሚ እቲ መገዲ እምበር መፈጸምታ ኣይኮነን። ክርስቲያን ዕለት ዕለት እናዓበየ ዝኸይድ እምበር ሓደ ጊዜ ብስም ተቐብልካዮ ዝኣክል ኣይኮነን። ወላ ነውሕ ዕድመ ይውሃበና ኩሉ ጊዜ እናዓበየ ዝኸይድ እምነት እዩ ክህልወና ዝግባእ።

እዚ ናይ እዚ ዕጢር ቀስ ብቐስ ምሕዋይ ነቲ ናይ ሓዋርያት እምነትን ርድኢት ኣብ ኢየሱስ ዝነበሮም ቀስ ኢሉ ዝግቢ ዝነበረ እምነት እዩ ዘመልከት። እዚ ዕጢር ኣብ መጀመርታ ኣብ ኣመንጎ ኣእዋምን ሰብን ዘሎ ፍልልይ ክርኢ ኣይ ከኣለን፤ ልክዕ ከምኡ ሓዋርያት ንኢየሱስ ነቲ እሙን ውሉድ ምእንቲ ኩሉ ዝሓመመን ዝሞተን ምእንቲ ንሰብ ከድሕን ኣብ ኣም ኣብ መስቀል ክሳብ ዘይርኣይዎ ብምልኡ ክርድእዎ መን ምዃኑ ከለልይዎ ኣይክኣሉን።

መንፈሳዊ ዕውረት ዝስዓር ወይ ዝሓዊ ቀስ ቅብቐስ በብደረጃ እዩ። ብዙሕ ጊዜ ተመላሊስካ ምስ ኣምላኽ ክትራኽብ ወላ እውን ናይ ምሉእ ሕይወት ክኸውን ይኽእል። ወይ ንፍሉይ ኃጢአት ክትስዕር ዝግበር ይኸውን። እዚ ዝኾነሉ ምኽንያት ናይ ሓደ ሰብ ሓቀኛ መንነት ክትፈልጥ ቀስ ኢልካ በብደረጃ እዩ ብሓደ ጊዜ ክትፈልጦ ኣይክኣልን እዩ። መጀመርያ ግዳማዊ ነገራት ናይ ሓደ ሰብ ኢና እንርኢ ሕብሮም ገጾም ኣካላቶም ንርኢ፤ ኣዕሚቕና ክንፈልጦም ጊዜ ይወስደልና፤ ምስኣም ክንከውን፤ ክነዕልል፤ ጎኒ ጎኒ ምስ ኣም ክንሰርሕ እንከሎና ኣብ ነነድሕድና ጽቡቕ ገርና ክንፋለጥ ንኽእል። ቅ. ጳውሎስ ኣብ 1ቆሮ 13:12 ሕጂስ ከም ብመስትያት ዋግዋን ንርኢ ኣሎና፤ ሽዑ ግና ገጽ ንገጽ ክንርኢ ኢና። ሕጂ ፍልጠተይ ጎደሎ እዩ፤ ሽዑ ግና ከምቲ ኣምላኽ ንኣይ ዚፈልጠኒ ፍልጠተይ ምሉእ ኪኸውን እዩ እናበለ ኣፍልጦና እናዓበየ ከምዝኸይድ ይነግረና።

ሓቀኛ ምርኣይና ስዓታት ኣብ ክጥምጥተር ወይ ኣብ ተለቪኹን ብምዃን ክዓቢ ወይ ከም ብሓዲስ ክርኢ ኣይክእልን እዩ። መንፈሳዊ ምርኣይ ከምዚ ኣብ ወንጌል ዝብለና ከምብሓዲስ ክንርኢ ንኢየሱስ ብምርካብን ጥራሕ እዩ። እዚ ብዝበለጸ ኣብ ጸሎት እዩ ዝኸውን። ኣብ ጸሎት ክንጽመድ እንከሎና ምስ ኢየሱስ ቀጥተኛ ርክብ ኣሎና። ቅ. ኣጎስጢኖስ ከም ዝብሎ ጸሎት ዝገብር ንኣምላኽ ይፈልጦ ይብል እዚ ኸኣ ምስ ኣምላኽ ሓቀኛ ርክብ ስለ ዝገብር እዩ። ኣብ ምስጢራትን ኣብ መዓልታዊ ኣስተንትኖን ንክርስቶስ ኣብ ድኻታት ክንገልግሎ እንከሎና ክንረኽቦ ይክኣል።

ኩሎም ምስጢራት ምስ አምላኽ ዘራኽቡና መጋበሪ ድሕነት እዮም። ቅ. ቀርባን ከምቲ ፪ይ ጉባኤ ቫቲካን ዝብሎ ማእከልን ቀንዲ ምንጪ ናይ ኩሎም ምስጢራት እዩ እዚ ኸኣ ኣብኡ ብርእሱ ክርስቶስ ስለ ዘሎ እዩ። ንምስጢራት ኣብ መዓልታዊ ሕይወትና ክነዘውትሮም እንከሎና ቀጻሊ ርክብ ምስ ኢየሱስ ኣሎና እዚ ኸኣ ሕይወት ብምልኣት እዩ ዝህበና። ጸገምና ንምስጢራት ትርጉምምን ጥቕምምን ከም ዝግባእ ስለ ዘይንርዳእ ኣይንጥቀመሎምን። ከምቲ ነታ ሳምራዊት ሰበይቲ ዝበላ “ህያብ አምላኽን እቲ ኣስትይኒ ዝብለኪ ዘሎ መን ምጳኑን እንተ ትፈልጥስ ንስኺ ምለለምንክዮ ነርኪ ንሱ ኸኣ ማይ ሕይወት ምሃብኪ ነሩ” (ዮሐን 4:10) ዝብላ ሎሚ ንኣና እውን ብምስጢራት ኣቢሎ ዝውሃበና ጸጋ እንተ ንፈልጥ ሸለል ኣይምበልናዮም ግን ስኣን ምፍላጥን ምድላይን ብዙሕ ጸጋ ይሓልፈና።

መጠን ምርኣይና እናወሰኸን ዝዓበየን ዝኸደሉ መጠኑ ብዘበለጸን ዝነጸረን ገርና ንክርስቶስ ክንርኢ ንኸኣል፣ ማዕረ ማዕረኡ ኸኣ ንኣውናን ሓፍትናን አምላኽ ከመይ ገሩ ከም ዝርእየና ክንርኢ ንኸኣል። ሎሚ እምብኣር ከምቲ አምላኽ ምስ ክርስቶስ ክንኮኖ ዝግብኣና ኮና ክንርከብ ልብና ሕልናና ክንከፍት ክንደይ ጽቡቕ እዩ። ከምዚ ካብ ዑረቱ ዝሓወየ ሰብ ኢየሱስ ሎሚ እውን ንነፍሱ ወክፍና ካብ መንፈሳዊ ዑረት ሕልናና ከሕውየና ኣብኡ ቀሪብና ወይ እውን ንሰባት ኣብኡ ቀሪቦም ክሓውዩ ነቕርቦም ንርእስና ኸኣ እነኹ መጺኦ እናበልና ልብና እምነትና ንግለጸሉ።

ነዚ የብቅዓና።

ኣባ ንጉሠ ፍሥሓ።